



۲۰۱۶/۱/۱۰

ليکوال : نثار احمد صمد

د افغاني هندوانو تاريخپانه

(دوهمه برخه)

دوهم - په نولسمه پيړۍ کې:

موږ وويل چې د احمد شاه بابا او تيمورشاه په زمانه کې د افغاني هندوانو (او سيکانو) د ژوند حالات او شرايط ډير سم وو. هغوی په ازادۍ او آرامۍ سره خپل کاروبار کاوه. د دراني واکمنۍ پر مهال هندوانو د مالي پانگه اچونې او حوالو څخه علاوه د چارواکو او مخورو خزانه دارې هم کوله، يعنې مسلمانانو به خپلې پيسې او گران بيه شيان د ساتلو له پاره هندوانو ته ورکول. دا لا څه، عادي کسانو به هم خپلې پيسې هندوانو ته د ساتلو له پاره ورکولې. دا چارې خصوصاً په شکارپور کې ډيرې تر سره کيدې چې کندهار يې د هند سره تړلې. نو د دراني حکومت پر مهال شکارپور د دغسې کارونو په رأس کې و او بانک لرونکي يې هندوان وو چې ځانونه يې ښه شتمن کړل خو د دراني واک تر ختميدو وروسته دغسې چارواکي او مخور يا خو مړه سول او يا هم د سياسي طوفانونو او څپيرو له امله وتښتيدل چې ټولې پيسې او گڼې يې د هندوانو سره پاته سوژد مېس له قوله اکثریت دغه هندوان يا خو امرتسر ته ولاړل او يا هم د کاروبار نورو لويو مرکزونو ته وتښتېدل (هنديان په جنوبی آسيا کې - ۱۴۱ مخ). خو د تيمور شاه تر مړينې وروسته د نولسمې پيړۍ په لومړۍ لسيزه کې د افغانستان سياسي وضع خرابه سوه. د واک له پاره د بارکزو او سدوزو شخړو له يوې خوا، او د تيمور شاه د زامنو خپل منځي سياليو هم له بلې خوا هيواد له هره حېثه کمزوره او بې ثباته کړ. حکومتی اداره کم واکه او بې ځواکه وه. جنگسالاران غښتلي او د قوت په حال کې وو. دا لا څه، په دوهمه لسيزه کې سياسي وضع نوره هم ورانه سوه او پر مختلفو ولايتونو مختلفو چارواکو حکومت کاوه (مثلاً په هرات کې شاهزاده کامران، په شمال کې مراد بيگ، په کندهار کې څلور بارکزي وروڼه يعنې رحمدل، کهندل، شيرين دل او پړدل). دغو چارواکو پر تجارانو او سرکانو محصول وضع کاوه چې په دې جمله کې هندوان او مسلمانان علی السويه ځورېدل. دا ځکه چې دولتي خزانه تشه يا لوټ سوې وه، نو زور يې تر سوداگرو وتی. د ختيځ هند د کمپنۍ يو نماينده (چارلس مېسن) په ۱۸۳۶ کې د کندهار څخه ليدنه وکړه او داسې ليکي: «دغه ښار پر څلورو برخو ويشل سوی دی، چې پر هره يوه يې يو سردار واک چلوی. کله چې زه د کهندل خان ارگ ته نږدې اوسېدم، نو ځينې کسان می وليدل چې د هغو نورو درو ايټلافي ورونو د دربار خوا ته يې روان کړي وو. په دغو

ناخوبنه کسانو کی د پنځوس څخه تر سلو پوری هندوان هم شامل وو چی ځینی یې بېله شکه ډیر محترم اشخاص وو او هغوی ټول سوداگر او کاروباریان وو چی د خپلو کورونو یا دکانونو څخه راکش کړل سوي وو او پر سرکونو یې دربار ته روان کړي وو». (هماغه : ۱۳۸ مخ).

له دې نه معلومیږی چی هندوان په کندهار کی تر ټولو ماړه او شتمن خلک وو چی د محتاجو سردارانو پام یې ور اړولی و. خو باید داسی قیاس ونسي چی هندوان اقلیت وو نو ځکه یې ګواکی د خپلو حقوقو څخه دفاع نسوه کولای. خبره داسی نه ده، بلکی دغو څلورو سردارانو پیسو ته سخته اړتیا لرله. نو دوی تجاران او کار وباریان لټول او لوتول که به هغوی مسلمانان وو یا هندوان، بس پیسې یې ترې اخیستی.

د نولسمی پېړۍ په لومړۍ نیمایي کی د کندهار ولایت تر ټولو لوی سوداگران حیات خان او رنجیت سینگ وو. اکثریت افغاني هندوانو تجارت او ښه گټمن کاروبارونه کول (هماغه : ۱۳۹ مخ).

دې ټکی ته باید ځیر اوسو چی که څه هم هندوان (خصوصاً بډای هندوان) وخت پر وخت د چارواکو له خوا لږ یا ډیرځورېدلي دي، خو بیا هم په خوښۍ سره اوسېدل. د دې معنی دا ده چی یا خو د هغوی گټه او عاید خورا ډیر وو، یا دا چی ډیره درنه جریمه یا سزا نه ورکول کېده. یو ځل بیا چارلس مېسن: «ما بیا هم د دې ښار ډیر هندوان ولیدل چی ځینی مراسم به یې لمانځل. په باغونو کی به راغونډ سوي وو چی ځانونه به یې په گېڼو ښه پسرولي وو او له هره پلوه به ښه بډای معلومېدل. د هغوی خوښي دومره ډیره وه چی په یو هندو سلطنت کی هم تر دې نسوه اضافه کېدای» (هماغه : ۱۳۹ مخ). د مېسن د سترگو لیدلی حال دا ثابتوي چی د افغاني هندوانو ژوند ژغورلی و او هغوی بالکل خوشحاله او راضي وو.

هو، د نولسمی پېړۍ په نیمایي کی د افغاني هندوانو، منجمله کندهاري هندوانو تجارت، کاروبار او عاید ښه رونق درلود. د کندهار د هندوانو لوی سوداگران د شکارپور څخه راغلي او دلته میشته سوي وو. هغوی د شکارپور او کراچی له لاری د بمبئی سره ډیر گټمن تجارت کاوه. هغوی له دې لاری برتانوي تولیدات او محصولات واردول لکه : ورینیم، ښه ای توکران، ململ (ډاگه یا خاصه)، چپټ، سمندري محصولات، ورین کوټونه، چارې او چاقوگان، بیاتی (غیجی)، ستنې، تارونه او څرخیان، کاغذ او هم ځینی هندي محصولات لکه نیل، مسالې، بوره، دواوي او نور. دوی هندوستان او پنجاب ته افغاني محصولات هم صادروول لکه : وری، وچه میوه، تنباکو، کراسته، ورینیم او نور. مشهور انگریز خبریال (لمسډن) د نولسمی پېړۍ په نیمایي کی راپور ورکړی و چی په کندهار ښار کی ۹۳۱۰ کورونه سته چی د دې څخه ۳۰۰ یې په هندوانو اړه لری (هماغه : ۱۴۹ مخ). اکثریت هندوان بزازان (د توکرانو خرڅونکي)، د مسالو رانیونکي او پلورونکي او صرافان (د پیسو بدلونکي او حواله کونکي) وو.

د نولسمی پېړۍ افغاني هندوان په ټول افغانستان کی خپاره او میشته وو. د هغوی نفوس هم خورا زیات و. د ختیځ افغانستان په کلیو او کوچنیو ښارونو کی به هغوی ډیری وخت په دفترونو خصوصاً هغو حکومتي شعبو کی وظیفې اجرا کولې چی د پیسو او حساب سره به یې سروکار درلود. دوی به د ټولو متنفذو او پیاوړو اشخاصو د ناظر او خزانه دار دندی هم اجرا کولې.

دا لا څه، موهن لال کشمیری د کابل او نورو ولایتونو څخه د کتنی پر مهال د امیر دوست محمد خان د حکومتی عوایدو په ارتباط لیکي چی هندو محاسبانو دقیق عایدات ثبت کړي وو. موهن لال داسی لیکي : «د کابل ولایت د

عایداتو په هکله بیلابیل تصورات او محاسبات شتون لری چی یو له بله ډیر متفاوت دي. د کابل ولایت د عوایدو په باره کی زما ځاني معلومات د امیر دوست محمد خان د مستوفی الممالک (میرزا سید حسین خان) او دیوان میترا پر تفصیلاتو له یوې خوا او د بیربل او دیا رام پر اوراقو له بلې خوا متکی دي. پورتني منابع د عوایدو د مجموعې له مخې متفاوت دي او هر یو بیل بیل اعداد او ارقام وړاندې کوی. خو د امیر د وزیر سره د سید حسین ارتباط واضحاً ښیي چی هغه زیات دولتي عواید په خپل جیب کی اچوي. حال دا چی آخرالذکر دیوانونو (بیربل او دیا رام) حقایق وړاندې کړي دي او اضافي مبلغونه یې صرف هغه مهال په خپل دیوان کی شامل کړي دي چی حکومت ته رسېدلي وی. لکه څنگه چی د سید حسین د محاسبو له مخې ټول کالني عواید (۲۴۳۱۲۷) روپیو ته رسېدل حال دا چی دیوان بیربل دا مبلغ (۲۵۰۹۲۳) روپی بنوولی دی. نو په دې حساب د دیوان بیربل محاسبو څه نا څه (۷۷۹۶۷) اضافه روپی د دولت په کټه بنودلی دي چی د امیر وزیر خپل جیب ته اچولی دي ». (زندگی امیر دوست محمد خان: ۲۱۴ مخ) .

له دې څخه ښکاری چی افغاني هندوانو د دولتي محاسباتو، عایداتو او مالیاتو په برخو کی مثبت رول لوبولی دی او خپل مسئولیت یې په صداقت سره مخته بیوی او د حکومت او عوامو د پوره باور څخه برخمن وو. مور مخکی د مراد بیګ یادونه وکړه چی د نولسمې پیړۍ په لومړیو کی په شمال کی یو محلی واکمن و. برتانوي سیاح (ویلیم مورکرفت) چی په کندز کی یې د مراد بیګ له درباره کتنه کړې وه لیکي چی: «مور پر خپله لاره د غزنی څخه په ورتیرېدو سره هلته د گمرک د یو هندو افسر سره مخامخ سوو چی (بیساکی رام) نومېدی. د هغه وظیفه دا وه چی زموږ غوټی او بکسونه حساب کړی او راپور یې خپل لوی آمر ته ورکړی. اتما رام د کندز د مراد بیګ دیوان بیګی (لوی وزیر) و. د مراد بیګ تر واک لاندی د کښته رتبې نور ډیر هندو مامورین هم په دندو گومارل سوي وو چی هغوی عموماً د مالیې په دفترانو کی کار کاوه». مورکرفت زیاتوی چی د مراد بیګ تر واک لاندی سیمه کی زیات هندوان اوسېدل او د محلی اوسېدونکو له خوا احترامانه وضع ورسره کېدله (هندیان په جنوبی آسیا کی: ۱۴۰ مخ).

دا لا څه، الفنسټن چی په ۱۸۰۷ کی په پېښور کی د شاه شجاع له درباره کتنه کړې وه، لیکي چی هندوان په مرکزي او ولایتي حکومتونو کی پر لوړو دندو گومارل سوي وو. دوی زیاتره په دربار کی په داسی کارونو ټاکل سوي دي چی د پیسو یا حساب سره سروکار لری. د هر یوه مترکس له پاره د ناظرۍ او خزانه دارۍ وظیفه د پارسیوان یا هندو پر غاړه ده. هندوان په ولایتونو کی آن حکمرانان وو او همدا اوس هم د پېښور لویه حکمراني د دغه مذهب یوه کس ته سپارل سوي ده (د کابل سلطنت بیان: ۳۲۱ مخ) .

په هر صورت، د پورته لنډ وضاحت څخه ښکاری چی افغاني هندوان (او سیکان) د نولسمې پیړۍ په اوږدو کی ډیر ښاد او آباد وو. هغوی په سر تر پایه ټول افغانستان کی اوسېدل خو په لویو ښارو کی یې شمیر ډیر وو. د افغاني هندوانو اکثریت دکانداري او سوداګري کوله. هغوی د مذهبي پلوه ځانونه د هند سره تړلي بلل، خو د کلتوري او ملی پلوه کلک افغانان وو. محمد حیات خان په ۱۸۶۵ کی خپل د سترگو لیدلی حال داسی بیانوي: «په ټول افغانستان کی هندوان شته دي، او په لویدیځ کی د عربو تر ملک پوری په ځینو ځینو ځایونو کی هندوان تر سترگو کیږی....»

د افغانستان په لویو ښارونو کې هندوان ډیر دي. د ختیځ افغانستان په هر کلي کې د دوی یو یا دوه کوره سته، خو د کابل په ښار کې یې شمیر ډیر دی. د لویدیځ افغانستان په کلیو کې هم یو یا دوه کوره هندوان سته. دوی په دکاندارۍ، دلالۍ، صرافۍ او زرگری بوخت دي. ځینی یې د کرکيلي چاری هم تر سره کوی.

د افغانستان هندوان زیاتره کهتری او اروړې دي، خو لږ شمیر سیکان هم سته. د افغانستان هندوانو د هندوستان زیاتره رواجونه ترک کړي دي. دوی ږیری پرېږدی او پوښاک یې هم د دغه ملک اوسېدونکو ته ورته دی. دوی په تناره پخه سوې ږودی خوری او د خپل معمول غسل خیال هم نه ساتي....

په افغانستان کې د پخوانیو هندوانو د بت پرستۍ آثار او نښې نښانې موجودې دي. د کابل شمال خوا ته آق سرائ ته نږدې یوه سمځه موجوده ده او هندوان دغه سمځه سپېڅلي گڼي. د لوگر په خوشي کې هم یوه چینه موجوده ده چی هندوان یې سپېڅلي گڼي .

څرنگه چی هندوان په افغانستان کې خواره واره میشته دي، نو له دې کبله د دوی ټول شمیر څرگند نه دی او نه یې یقیني په ډاډ سره لیکلی سم، خو داسی اټکل کېدای سی چی په ټول افغانستان کې د یو لکو کورونو نه ډیر هندوان آباد دي، خو دوی کمزوره او خواره واره دي او ذلیل شمیرل کیږی. (حیات افغاني : ۴۷۹ مخ).

په هر حال، د نولسمې پېړۍ په وروستیو لسيزو کې خصوصاً د امیر عبدالرحمن خان د واک پر مهال هندوان اکثره د هیواد په ښارونو او تجارتي مرکزونو کې اوسېدل خو د ختیځ افغانستان په کلیو کې هم میشته وو.

څنگه چی هندوان اهل الکتاب نه وو، نو مجبور وو چی د اسلامي شریعت له مخی دولت ته جزیه ورکړی. په بدل کی هغوی اجازه لرله چی خپل مذهبي مراسم ادا کړی. ویل کیږی چی د جزیي مبلغ یو څه ډیر و، او وخت پر وخت بدلېدی یعنی لږیدی یا ډیرېدی. لکه څنگه چی هر هندو به له دې درکه د کاله پنځه روپی حکومت ته تحویلولي.

هندوانو کولای سواي چی خپل ځانگړي مکتبونه ولری. په دغو ښوونځیو کې د هغوی کوچنیانو ته هندو دین او کلتور ورزده کېدی. هغوی به د مسلمانانو سره کومه شخړه او لاجه د اسلامي شریعت پر اساس حل او رفع کوله. خو د هغوی خپل منځي شخړي به د دوی د خپل دین (دهرما شاسترا) مطابق حل او فصل کېدلي.

امیر عبدالرحمن خان چی پر خپلو مسلمانو اتباعو باندی په ظلم او شدت کی ډیر شهرت درلود او سخته سزا به یې ورکوله، برعکس د هندوانو سره یې رویه نرمه وه.

د امیر عبدالرحمن خان د واک پر مهال ډیرو برهمنانو ته په حکومت کی لوړی څوکی ورکول سوي وې. د مثال په توگه (نرنجننداس) ته د ډگرمن افتخاري دریځ عطا سوی و. د پنځو هندو مشرانو یوه شورا جوړه سوې وه چی د هندو آیین او دین له مخی اول خپل منځي غوښتنی، شخړی او مسالې تر نظر تیری او تدقیق کړی بیا یې نو د هدایت له پاره امیر ته وړاندی کړی.

امیر عبدالرحمن خان د خپلو هندو او مسلمانو اتباعو ساتنه او ژغورنه په مساویانه ډول کوله. د هندوانو دارایی او جایداد په افغانستان کی خوندي و. هغوی هڅول کېدل چی د هندوستان سره ډیر تجارت وکړی. دا لا څه، امیر حتی په هند کی هم د خپلو هندو سوداگرو گټی ساتلي.

گوښ داس يو افغان هندو سوداگر و چې په هند کې يې شتمني غلو لوبت کړه. کله چې امير له دې پيښې خبر سو، نو د گوبنداس د ټولې دغه شتمنۍ يو اوږد او مشر لېست يې برابر کړ او هغه يې د هند حکومت ته وليږي او د برتانوي مقاماتو څخه يې هغه ته د دې زيان اداينه او معاوضه وغوښته (هنديان په جنوبی آسيا کې: ۱۴۲ مخ).

دا لا څه، امير په شمله کې خپل نماينده (جنرال امير احمد خان) ته هم هدايت وکړ چې د دغه افغان سوداگر د غلا سوي مال د بېرته ورکولو په غرض د هند پر حکومت ټينگار وکړي. افغان استاخي هم د هند د حکومت خارجه وزير (گرنټ) ته د ۱۸۸۳ د اگسټ پر اتمه د دې غلا سوي مال معلومات او هم يې د دې غلو د مشر (سکندر خان) نوم ورکړ (هماغه: ۱۴۲ او ۱۴۹ مخونه).

له دې نه ښکاري چې د افغاني هندوانو سره د امير عبدالرحمن خان غوندې سخت طبيعته او ظالم پاچا دومره خواخوږي وه، نو د نرم دريځه واکمنانو رويه به د هغوی سره څومره دوستانه او مخلصانه وه.

که د حکومتي پاملرنې او توجه څخه تير سو، په ټوليزه توگه عوامو هم پر هندوانو زيات اعتماد کاوه. فرانک مارتين يو برتانوي پانگوال او انجنيير و چې په کابل کې يې اته کاله تير کړي وو. هغه شپږ کاله د امير عبدالرحمن خان او دوه کاله هم د امير حبيب الله خان د واک پر مهال په کابل کې د صنعتي پروژو او ورکشاپونو سرانجنيير او مسول و. د هغه فارسي او اردو ژبي ښه زده وې او د کابل ټولې سيمې يې تر پښو کښلې وې. د دربار، چارواکو او عادي خلکو له حالاتو پوره واقف وو. پر امير عبدالرحمن خان او بيا پر امير حبيب الله خان ډير گران و او تل به يې نږدې ارتباط ورسره درلود. د دې د کوڅو و بازار په حالاتو هم ښه بلد او خبر و. فرانک مارتين په کابل کې د خپلې اته کلنې استوگنې ټول عمده خاطرات، د خلکو انگرېزي، د واکمنو کړنې، د افغانستان سياسي او اقتصادي او اجتماعي حالات وروسته د يو کتاب په شکل خپاره کړل چې ټول عيني شواهد او د سترگو ليدلي حالات دي. نوموړی د کابلي هندوانو په باره کې داسې ليکي:

په کابل کې د هندوانو يوه کالوني سته چې څو نسله يې هلته تير کړي دي. دوی هغه شان خلکو ته پيسې په پور ورکوي، لکه په نورو هيوادو کې چې يې يهود ورکوي. دوی دغه راز د زرو او قيمتي ډبرو تقريباً ټول کاروبار په لاس کې لري او په وروستيو کلونو کې اکثره کورنۍ له دې امله چې د ژوند د اړتياوو د قيمتونو جگېدو له امله له لوږي څخه ځانونه وژغوري، مجبور سوي دي چې خپل زيورات وپلوري. هندو که پر يوه شي باندې کومه بيه کښېښووله، هغه بايد د نوموړي شي د ارزښت له دوه پر درې برخې څخه هيڅکله زياته و نه گڼل سي. خلک چې کله پر يو بل باندې کوم شی خرڅوي، په خپلو منځو کې وايي، چې هندوانو په دومره پيسو غوښت. معنا دا چې د دوی له خوا ايښوول سوي بيه يو مناسب قيمت دی. ځينې هندوان د خزانې په دفتر کې مقرر سوي دي او تر ميرزاينو هم زيات معتمد خلک او هم ښه محاسبين دي (د پولادي امير تر سيوري لاندې: ۱۹۳ - ۱۹۴ مخونه).

فرانک مارتين دلته څو مهمو ټکو ته اشاره وکړه:

لومړی دا چې افغاني هندوان (منجمله کابلي هندوان) د افغانستان بومي او پخواني وگړي نه دي بلکې دې هيواد ته راکوچېدلي دي.

دوهم دا چې ځينو هغوی په دولتي دفترونو (خصوصاً مالی او پولی څانگو) کې کارونه کول او د دولت د پوره ملاتړ، باور او ساتنې وړ وو.

درېم دا چې زیاترو هندوانو شخصۍ او آزاد کاروبار کاوه چی هغه د اسعارو، بانکي فعالیتونو او نقدي معتبرو معاملاتو ځانگي وي؛

څلورم دا چې د کار دواړه برخې (دولتي وظایف او ځاني کاروبار) یې ساتلي او ژغورلي وو او د هیڅ ډول خنډ، تهدید او خطر سره مخامخ نه وو.

پنځم او تر ټولو مهم دا چې هغوی د حکومت او ملت دواړو ډیر اعتماد له ځانو سره درلود او هره خبره یا فیصله یې د زړه له اخلاصه منل کېدله.

مطلب دا چې افغاني هندوانو د نولسمې پېړۍ په وروستیو او د شلمې پېړۍ په لومړیو کی د پخوا غوندې په مالی او اقتصادي فعالیتونو کی لوی لاس درلود چې په عین حال کی د حکومت او عوامو د بشپړ باور څخه هم برخمن وو. دا چې افغاني هندوان د پوره او هر اړخیزه اعتماد وړ وو نو پر هغوی به د مذهبي فشار او جبر ادعا صحت ونلری لکه ځینی تاریخ پوهان چې یې انتقادوي. مثلاً، میر غلام محمد غبار لیکي چې امیر حبیب الله خان د خپلو نرمو تگلارو او اصلاحاتو سره سره د خپل واک په پیل کی امر وکړ چې د افغانستان هندوان مجبور دي چې ژری لنگوتي به تری او بنځی به یې ژري بغري (برقع) اغوندي تر څو له نورو متمایز وی. همدا راز هغو کسانو ته چې مسلمانان کیږی باید د دولت له خوا د ۳۰۰ څخه تر ۶۰۰ پوری نغدي روپی او یوه جوړه کالي د انعام په توگه ورکړه سی (افغانستان در مسیر تاریخ - ۷۰۰ مخ). خو دلته څو انگېرنی او ملاحظات سته چې دا دي:

لومړی دا چې دغه ادعا نورو معتبرو آثارو او عینی شواهدو (منجمله سراج التواریخ او نورو) نه ده ذکر کړی.

دوهم دا چې مرحوم غبار د خپلې دغه ادعا منبع او مأخذ هم نه دی ذکر کړی.

درېم دا چې ثابت نه ده چې امیر حبیب الله خان د خپل واک په اوږدو کی همدا فشار جاری ساتلی و که یې بیرته لغو کړی دی. ځکه، یو خو دا چې امیر وروسته خپلې ځینی تگلاری بیرته فسخ او یا هم نرمی کړې او دوهم دا چې د ۱۹۰۷ په جنورۍ کی یې د برتانوي هند څخه د کتنی پر مهال د علیگر په اسلامي پوهنتون کی یوې لویې غوندي ته په ډاگه وویل چې «ما په خپل هیواد کی د شیعه او سني، هندو او یهودي د آزادیو تضمین عملي او تطبیق کړی دی» (جنش مشروطه خواهی در افغانستان: ۱۱۹ مخ، د لندن د ۱۹۰۷ د جنورۍ د ټایمز په حواله).

بل دا چې دیوان نرنجن داس هغه مشهور او معتمد هندو و چې د امیر حبیب الله خان مالی او حسابي تکیه یې جوړوله. اوڅار امریکایی څیراند (پروفیسور لوډویک اډامیک) په ۱۹۷۵ کی لیکلی دي چې «امیر حبیب الله خان د نرنجن داس سره ډیر ښه سلوک او چلن کاوه او د هغه د ډیر باور او اعتماد وړ و. د پیسو برات یا حواله تر هغو نه ټاپه کېده او نه هم اجرا کېده تر څو نرنجن داس لاسلیک کړی نه وای.... په ۱۹۰۶ کی د ملکی ډگروالی افتخاري رتبه هم ورکول سوه. د همدې کال په نوامبر کی د مالیې د وزیر میر احمد شاه تر مشرۍ لاندی وټاکل سو چې بیا په ۱۹۱۲ کی د مستوفی محمد حسین خان وظیفه ده ته وسپارل سوه چې هماغه د ټول افغانستان څخه د مالیو حصول او راټولول وو» (د افغانستان مشاهیر - ۲۰۷ مخ).

نو پوښتنه دا ده چې که امیر حبیب الله خان له یوې خوا د هندوانو پر مشر باندی دومره ټینګ باور کوی، د هغه سره ښه چلند کوی، افتخاري دریځونه ور عطا کوی، او تر ټولو مهمه دا چې حساس دولتی مقامونه ورسپاری خو له بلې خوا کړها او جبراً فرمان صادروي چې د هغوی نړینه باید حتماً ژري لنگوتي وتړی او بنځینه یې باید ژری

بغري واغوندی ، آیا داسی ضد او نقیض عمل امکان لرلای سی ؟ آیا داسی خو به نه وی چی دغسی جبري فرمان به صرف د کاغذ پر مخ و بلکی عملی اړخ به یې نه درلود ؟! په هر صورت ، داسی ضد او نقیض برخورد (هغه هم د واکمن لخوا) محال ښکاری. نو ځکه پوښتنه پیدا کیږی چی آیا د امیر دغه فرمان به رښتیا وی او که به یې په علیگر کی نوموړې عامه وینا حقیقت وی؟! که بالفرض د امیر پورتنی ادعا درواغ وی (چی هماغه د شیعہ او سنی ، هندو او یهودو د آزادیو ضمانت و) نو بیا هغه څنگه د معتبر میلمه او مهم واکمن په حیث په برتانوي هند کی د انگریزانو ، هندوانو او مسلمانانو په مخکی داسی لوی درواغ ویلای سول او څنگه د لندن ورځپاڼو او هندي منابعو نه رسوا کاوه؟ پس بهتره دا ده چی فعلاً دغه متنازع فیه مسأله معتبرو منابعو او راتلونکو څیړنو ته پریردو. (نور بیا).

د دې برخې مربوط اخځونه:

- ۱ - هندیان په جنوبی آسیا کی [د افغانستان اړونده برخه] ؛ عبدالعلی ارغنداوی، مصحح: آی. جی. بهادر سینگ ، نوی ډیلی ، ۱۹۸۴.
- ۲ - زندگی امیر دوست محمد خان ؛ موهن لال کشمیری ، (جلد اول) ، مترجم: پروفیسور سید خلیل الله هاشمیان ، نشرات آینه افغانستان در کلیفورنیا (امریکا) ، ۲۰۰۲.
- ۳ - د پولادي امیر تر سیوری لاندی ؛ فرانک ای. مارتین ، ژباړن : محمد معصوم هوتک ، دانش کتابتون ، پېښور ، ۲۰۰۴.
- ۴ - افغانستان در مسیر تاریخ ؛ میر غلام محمد غبار ، دولتی مطبعه ، کابل ، ۱۳۴۶ (۱۹۶۷) .
- ۵ - جنبش مشروطه خواهی در افغانستان ؛ پوهاند سید سعدالدین هاشمی ، (چاپ دوم) ، شورای فرهنگی افغانستان ، سویدن ، ۲۰۰۱.
- ۶ - د افغانستان مشاهیر ؛ لودیوېک ډبلیو. اډامیک ، گرېز ، اطربش ، ۱۹۷۵.
- ۷ - د کابل سلطنت بیان ؛ مونت سنیوارت الفنسین ، ژباړن: پوهاند محمد حسن کاکړ او نصرالله سوبمن ، (دوهم چاپ) دانش خپرنډویه ټولنه ، پېښور ، ۲۰۰۸.
- ۸ - حیات افغانی؛ محمد حیات خان ، ژباړونکي: محقق فرهاد ظریفی او محقق عبدالطیف یاد طالبی؛ سریزه، تحشیه او تعلیقات: اکامیسین عبدالشکور رشاد، (دوهم چاپ)، دانش خپرنډویه ټولنه، پېښور، ۲۰۰۷ میلادی.